

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- लोकसभा के सातवें और अंतिम चरण के लिए प्रचार तेज, प्रधानमंत्री नरेन्द्र मोदी ने यूपी में, कांग्रेस नेता राहुल गांधी ने हिमाचल में ली सभाएं
- प्रदेश में 5 जून से चलेगा जलस्रोतों के संरक्षण और पुनर्जीवन के लिए विशेष अभियान।
- प्रदेश में आज कई स्थानों पर लू और हल्की बारिशके लिये रेड अलर्ट जारी।
- आईपीएल क्रिकेट के 17वें संस्करण का खिताब कोलकाता नाइटराइडर्स ने जीता। फाइनल में सनराइजर्स हैदराबाद को हराया।

प्रचार

लोकसभा चुनाव अंतिम चरण में है। एक जून को सातवें और अंतिम चरण में आठ राज्यों की 57 लोकसभा सीटों पर वोट डाले जाएंगे। चार जून को मतगणना के साथ नतीजे आएंगे। अंतिम चरण के मतदान वाले राज्यों में चुनाव प्रचार चरम पर है। प्रधानमंत्री और भारतीय जनता पार्टी के वरिष्ठ नेता नरेन्द्र मोदी ने कल उत्तर प्रदेश में मिर्जापुर मऊ और बांसगांव में जनसभाओं को संबोधित किया। उन्होंने कहा कि देश ने अच्छी नीयत और नीति के कारण तीसरी बार भी भारतीय जनता पार्टी राष्ट्रीय जनतांत्रिक गठबंधन की सरकार बनाना तय कर लिया है। श्री मोदी ने दावा किया कि वे देश के गरीब दलित और पिछड़े लोगों की भलाई करने के लिए प्रतिबद्ध हैं। कांग्रेस के वरिष्ठ नेता और स्टार प्रचारक राहुल गांधी ने हिमाचल प्रदेश में चुनावी रैली की। उन्होंने हमीरपुर संसदीय निर्वाचन क्षेत्र के अंतर्गत उना और शिमला निर्वाचन क्षेत्र के अंतर्गत सिरमौर जिले में नाहन में रैलियों को संबोधित किया और लोगों से कांग्रेस उम्मीदवार को वोट देने का अनुरोध किया। उन्होंने वादा किया कि अगर कांग्रेस सत्ता में आती है तो प्रत्येक गरीब महिला के खाते में वर्ष में एक लाख रुपये जमा किये जायेंगे।

पर्यावरण दिवस

मुख्यमंत्री डॉ. मोहन यादव ने कहा है कि 5 जून पर्यावरण दिवस से गंगा दशमी तक जलस्रोतों के संरक्षण और पुनर्जीवन के लिए संपूर्ण प्रदेश में अभियान चलाया जाएगा। दस दिन की अवधि में हर जिले में जल के स्रोतों, जैसे नदी, कुएं, तालाब, बावड़ियों आदि को स्वच्छ रखने और आवश्यकता होने पर उनके गहरीकरण के लिए गतिविधियां संचालित की जाएंगी। यह कार्य जनसहभागिता से होगा। इससे जल स्रोतों के प्रति सामाजिक चेतना जागृत करने और जनसामान्य का जल स्रोतों से जीवंत संबंध विकसित करने में मदद मिलेगी। मुख्यमंत्री ने सभी सामाजिक, शासकीय, अशासकीय संस्थाओं, जनअभियान परिषद से अभियान में शामिल होने का अनुरोध किया। उन्होंने कहा कि जनसहभागिता से जल संरचनाओं का चयन किया जाए और जल स्रोतों के संरक्षण के लिए सघन जनजागृति के कार्यक्रम चलाये जाएं। उन्होंने कहा कि जल संरचनाओं पर किये गये अतिक्रमणों को जिला प्रशासन द्वारा मुक्त हटाया जाना सुनिश्चित किया जाएगा। अभियान के संबंध में अधिकारियों को निर्देश जारी कर दिए गए हैं। प्रारंभिक रूप से यह अभियान 5 से 15 जून तक चलाया जाएगा। इसके बाद अभियान की अवधि बढ़ाई जा सकती है।

आगरमालवा मिट्टी परीक्षण

आगरमालवा जिले के किसानों में मृदा परीक्षण के लिए जागरूकता के उद्देश्य से निरन्तर जन-जागरण अभियान चलाया जा रहा है। किसान कल्याण एवं कृषि विभाग तथा कृषि विज्ञान केन्द्र द्वारा संचालित इन अभियानों के बारे में और अधिक जानकारी दे रहे हैं हमारे आगरमालवा संवाददाता महेश शर्मा....

वाइस कास्ट- 1 दशमलव 27 मिनट, संवाददाता, आगरमालवा,

(मृदा परीक्षण अभियान के तहत जिलेभर के गांव-गांव में मिट्टी प्रशिक्षण कार्यक्रम आयोजित कर किसानों को जागरूक किया जा रहा है। प्रशिक्षण में किसानों को बताया जा रहा है कि जिस प्रकार से आयुष्मान कार्ड की उपयोगिता है, उसी प्रकार मृदा स्वास्थ्य कार्ड की भी है। मिट्टी परीक्षण करवाने हेतु किसान अपने क्षेत्र के कृषि विस्तार अधिकारी से सम्पर्क कर मिट्टी परीक्षण करवाये। अभियान के बारे में हमें बता रहे हैं आगरमालवा के कृषि उपाय संचालक विजय चौरसिया.....मिट्टी परीक्षण के संबंध में हमने बात की किसान प्रभुलाल से.....

मौसम

प्रदेश में कल कुछ स्थानों पर बारिश हुई तो कई जिलों में लू का प्रभाव रहा। नौतपा के दूसरे दिन कल प्रदेश के कई हिस्सों में तेज हवा के साथ हुई बारिशसे लोगों को राहत मिली है। इंदौर में दोपहर बाद तेज आंधी के साथ अनेक स्थानों पर तेज बारिश हुई, जिससे तापमान में गिरावट आई है। भोपाल में भी बादल छाये रहे। नीमच, खंडवा, मंडसौर में भी कल तेज हवा और बारिशसे तापमान में गिरावट आई। इस बीच मौसम विभाग ने राजगढ़ जिले में लू के लिए रेड अलर्ट जारी किया है। कई जिलों में लू का ऑरेंज अलर्ट जारी किया है। जिनमें अलीराजपुर, षाजापुर, षिवपुरी, आगरमालवा, उज्जैन शामिल हैं। मौसम विभाग ने धार, रतलाम जिलों में आंधी, बिजली गिरने की आशंका के साथ बारिशकी चेतावनी देते हुए रेड अलर्ट जारी किया है। वहीं बड़वानी, इंदौर, खरगोन, बुरहानपुर, खंडवा जिलों में अगले चौबीस घंटों में कहीं-कहीं हल्की बारिशकी संभावना जताई है। इस बीच कल सागर और गुना में 46.2, दतिया में 46, खरगौन में 45.5, मंडला में 43.2 डिग्री सेल्सियस तक तापमान दर्ज किया गया। राजधानी भोपाल में पंतालिस दशमलव चार डिग्री तापमान दर्ज किया गया।

मुख्यमंत्री लू परामर्श

मुख्यमंत्री मोहन यादव ने प्रदेश में लू और भीषण गर्मी को देखते हुए प्रदेशवासियों से बचाव के लिए सावधानियां बरतने की अपील की है। मुख्यमंत्री ने कहा कि बहुत आवश्यक होने पर ही घर से बाहर निकलें। उन्होंने कहा कि भीषण गर्मी में जरूरमंद लोगों को अपने जल स्रोतों से जल उपलब्ध कराएं, जो भी लोग कठिनाई में हैं, उनकी मदद करें। पौधे, पशु पक्षी आदि को भी इस कठिन दौर में जल का सहारा दें। यह हमारा प्रकृति से जुड़ने का संवेदनशील और सरल तरीका है।

आईपीएल क्रिकेट

आईपीएल क्रिकेट के फाइनल में कोलकाता नाइट राइडर्स ने कल रात चेन्नई के एमए चिदंबरम स्टेडियम में सनराइजर्स हैदराबाद को 8 विकेट से हरा दिया। सनराइजर्स हैदराबाद के लिए

114 रनों के मामूली लक्ष्य का पीछा करते हुए कोलकाता नाइट राइडर्स ने सिर्फ 10 ओवर और तीन गेंदों पर 2 विकेट खोकर 114 रन बना लिए। कोलकाता नाइट राइडर्स की ओर से वेंकटेश अय्यर ने सबसे अधिक नाबाद 52 रन बनाए। उनके बाद रहमानुल्लाह गुरबाज़ रहे जिन्होंने 39 रन बनाए। इससे पहले सनराइजर्स हैदराबाद ने टॉस जीतकर पहले बल्लेबाजी करने का फैसला किया जो 18 ओवर और 3 गेंदों पर 113 रन बनाकर ऑलआउट हो गई। सनराइजर्स हैदराबाद के लिए कप्तान पैट कमिंस ने सबसे अधिक 24 रन बनाए। कोलकाता नाइट राइडर्स के लिए आंद्रे रसेल ने 3 विकेट झटके। मिचेल स्टार्क को प्लेयर ऑफ द मैच घोषित किया गया।

ओरछा महोत्सव

महाकवि केशव की स्मृति में आज से निवाड़ी जिले में दो दिवसीय 'ओरछा महोत्सव' आयोजित किया जाएगा। इस अवसर पर शाम को केशव भवन प्रांगण, ओरछा में व्याख्यान और कवि सम्मेलन होगा और लोकगीतों की प्रस्तुति होगी। आज रात शुभारंभ सत्र में पद्मश्री अवध किशोर जड़िया की अध्यक्षता में डॉ. चित्रगुप्त एवं डॉ. पुनीत बिसारिया व्याख्यान देंगे। कार्यक्रम के दूसरे सत्र में कवि सम्मेलन में कवि अनी रचनाओं का पाठ करेंगे।

कल रात बुंदेली के प्रसिद्ध लोक गायक जितू खरे बादल एवं अर्चना कोटार्य द्वारा लोकगीत की प्रस्तुति दी जाएगी।

कुछ समाचार संक्षेप में

- नगरीय प्रशासन विभाग ने प्रदेश के सभी संभागों में मांस-मछली के अवैध विक्रय पर कार्रवाई करते हुए 17 नगर निगम, 98 नगरपालिका परिषद, सहित कुल 413 निकायों में 442 विक्रय केन्द्रों पर 77 हजार 800 रुपये का अर्थदण्ड लगाया गया।
- जबलपुर हाई कोर्ट ने सागर के क्षेत्रीय परिवहन अधिकारी द्वारा अवैधानिक रूप से अस्थाई परमिट जारी करने पर उनके विरुद्ध कार्रवाई करते हुए 25 हजार रुपये का जुर्माना लगाया है।
- डिंडोरी जिले के स्थापना दिवस के अवसर पर कल वनग्राम चाड़ा में स्वास्थ्य शिविर आयोजित किया गया।

मुख्य समाचार एक बार फिर

- लोकसभा के सातवें और अंतिम चरण के लिए प्रचार तेज, प्रधानमंत्री नरेन्द्र मोदी ने यूपी में, कांग्रेस नेता राहुल गांधी ने हिमाचल में ली सभाएं
 - प्रदेश में 5 जून से चलेगा जलस्रोतों के संरक्षण और पुनर्जीवन के लिए विशेष अभियान।
 - प्रदेश में आज कई स्थानों पर लू और हल्की बारिशके लिये रेड अलर्ट जारी।
 - आईपीएल क्रिकेट के 17वें संस्करण का खिताब कोलकाता नाइटराइडर्स ने जीता। फाइनल में सनराइजर्स हैदराबाद को हराया।
-